



01. 03. 2026

தலைப்புச் செய்திகள்

1. பிரதமர் திரு. நரேந்திரமோடி 4 ஆயிரத்து 400 கோடி ரூபாய் மதிப்பிலான பல்வேறு வளர்ச்சித்திட்டப் பணிகளை மதுரையில் இன்று தொடங்கி வைக்கிறார்.
2. மின்உற்பத்தியில் மிகை மின் நாடாக நம்தேசம் உருவெடுத்து உள்ளதாக மத்திய மின்துறை அமைச்சர் திரு. மனோகர்லால் கட்டார் கூறியுள்ளார்.
3. செயற்கை நுண்ணறிவு குறைகடத்திகள் மற்றும் மின்னணு உற்பத்தி ஆகியவை நாட்டின் அடுத்தக்கட்ட அதிவேக வளர்ச்சியை உறுதி செய்யும் என்று மத்திய அமைச்சர் திரு. அஷ்விணி வைஷ்ணவ் தெரிவித்துள்ளார்.
4. தமிழகத்தின் பல்வேறு திருக்கோவில்களில் மாசிமக தேரோட்டம் இன்று வெகுவிமரிசையாக நடைபெற்றது.
5. ஐ.சி.சி உலக கோப்பை 20-20 கிரிக்கெட் போட்டியின் சூப்பர்
- 8 ஆட்டத்தில் இந்தியா இன்று வெஸ்ட் இண்டீஸை எதிர்கொள்கிறது.

இனி விரிவான செய்திகள்



பிரதமர்

நாடுமுழுவதும் உள்கட்டமைப்பு வசதிகளை மேம்படுத்த அதிகவனம் செலுத்தப்படுவதாக பிரதமர் திரு. நரேந்திரமோடி தெரிவித்துள்ளார்.

புதுச்சேரியில் 2 ஆயிரத்து 700 கோடி ரூபாய் மதிப்பிலான கல்வி, சுகாதாரம் உள்ளிட்ட பல்வேறு வளர்ச்சித்திட்டப் பணிகளை இன்று தொடங்கிவைத்து பேசிய அவர், இதன்மூலம் மக்களின் வாழ்க்கைத்தரம் எளிதாவதோடு, பொருளாதார வளர்ச்சியும் மேம்படும் என்றார்.

சுற்றுச்சூழல் பாதுகாப்பில் மின்சார பேருந்துகள் பெரும் மாற்றத்தை ஏற்படுத்தும் என கூறிய பிரதமர் மின்சார பேருந்துகள் சுற்றுலாவை மேலும் வலுப்படுத்தும் என்றார்.

ஜிப்மர் மருத்துவமனையில் கூடுதல் மருத்துவ வசதிகளுக்கு அடிக்கல் நாட்டிய பிரதமர், ஆயுஷ்மான் பாரத் திட்டத்தின் மூலம் குறைந்த விலையில் அனைவருக்கும் மருத்துவ உதவிகள் கிடைக்க வழிவகை செய்யப்பட்டுள்ளதாக கூறினார்.

தொடர்ந்து மதுரையில் பிற்பகல் நடைபெறும் பொதுக் கூட்டத்தில் பங்கேற்கும் பிரதமர் 4 ஆயிரத்து 400 கோடி ரூபாய் மதிப்பிலான பல்வேறு வளர்ச்சித்திட்டப் பணிகளை தொடங்கி வைக்கிறார்.

அம்ரித்பாரத் திட்டத்தின் கீழ் புனரமைக்கப்பட்ட காரைக்குடி ஸ்ரீவில்லிபுத்தூர் சோழவந்தான் மணப்பாறை

உள்ளிட்ட 8 ரயில் நிலையங்களையும் சென்னை கடற்கரை - எழும்பூர் நான்காவது வழிதட சேவையையும் நாட்டிற்கு அர்ப்பணிக்கிறார்.

நெடுஞ்சாலைத்துறை சார்பில் பரமக்குடி - ராமநாதபுரம் நான்குவழி சாலை மேம்பாட்டு பணிகளையும் பிரதமர் தொடங்கிவைக்கிறார்.

கும்பகோணம், ஏற்காடு, வேலூர் ஆகாஷ்வாணி பண்பலை அலைவரிசைகளின் மேம்படுத்தப்பட்ட சேவைகளையும் பிரதமர் துவக்கிவைக்கவுள்ளார்.

தொடர்ந்து பிரதமர் மதுரை திருப்பரங்குன்றம் அருள்மிகு சுப்பிரமணியசுவாமி திருக்கோவிலில் பிரதமர் சுவாமி தரிசனம் செய்கிறார்.



மனோகர்லால் கட்டார்

இந்தியா மின்உற்பத்தியில் மிகைமின் நாடாக உருவெடுத்து உள்ளதாக மத்திய மின்துறை அமைச்சர் திரு. மனோகர் லால் கட்டார் தெரிவித்துள்ளார்.

புதுதில்லியில் எரிசக்தி திறன் பணியகத்தின் 25-வது நிறுவன நாள் விழாவில் பங்கேற்று பேசிய அவர், நாட்டில் அதிகரித்து வரும் மின்தேவையை பூர்த்தி செய்ய அடுத்த 5 ஆண்டுகளில் கூடுதலாக 30 ஜிகாவாட் மின்திறன் தேவைப்படும் என்று எடுத்துரைத்தார்.

பசுமை இல்ல வாயு வெளியேற்றம் தற்போது 35 சதவிகிதத்திற்கும் மேலாக குறைக்கப்பட்டுள்ளதாக

கூறியஅவர், 50 சதவிகித இலக்கை நோக்கி நாடு பயணிப்பதாக கூறினார்.



அஷ்விணி வைஷ்ணவ்

செயற்கை நுண்ணறிவு குறைகடத்திகள் மற்றும் மின்னணு உற்பத்தி ஆகியவை நாட்டின் அடுத்தக்கட்ட அதிவேக வளர்ச்சியை உறுதிசெய்யும் என்று மத்திய தகவல் தொழில்நுட்பத்துறை அமைச்சர் திரு. அஷ்விணி வைஷ்ணவ் தெரிவித்துள்ளார்.

குஜராத் மாநிலம் காந்தி நகரில் இன்று நடைபெற்ற செமி கனெக்ட் மாநாட்டின் துவக்கிவிழாவில் பேசியஅவர், சர்வதேச அளவிலான தொழில்நுட்ப போட்டியில் இந்தியா தற்போது முன்னேறி வருவதாக தெரிவித்தார்.

நாட்டில் இந்த ஆண்டு இறுதிக்குள் 3 குறைக்கடத்தி ஆலைகளில் உற்பத்தி தொடங்கப்படும் என்றார்.



சுங்கவரி

உற்பத்தியாளர்கள் மற்றும் இறக்குமதியாளர்கள் மாதாந்திர அடிப்படையில் சுங்கவரி செலுத்த இன்றுமுதல் இணையதளம் வாயிலாக விண்ணப்பிக்கலாம் என மத்திய நிதியமைச்சகம் தெரிவித்துள்ளது.

இதன்படி உள்நாட்டு உற்பத்தியை அதிகரித்து, வணிக கலாச்சாரத்தை வலுப்படுத்தி, வர்த்தகத்தை எளிதாக்கும் வகையில் செயல்படுத்தப்பட்டுள்ள இத்திட்டத்தின் கீழ்

அனுமதிக்கப்பட்ட நேரத்தில் இறக்குமதியாளர்கள் சுங்கவரி செலுத்தாமல் தங்களது பொருட்களை விடுவிக்க முடியும்.

தகுதியுடைய விண்ணப்பதாரர்கள் தங்களது விவரங்களை வரும் 31-ம் தேதிவரை aeoindia.gov.in என்ற இணையதளத்தில் சமர்ப்பிக்குமாறு மத்திய வரிகள் மற்றும் சுங்கவாரியம் அறிவுறுத்தியுள்ளது.



பால் உற்பத்தி

பால் உற்பத்தியில் இந்தியா உலகளவில் முதலிடத்தை தக்கவைத்து கொண்டுள்ளதாக மத்திய அரசு தெரிவித்துள்ளது.

உலகின் மொத்த பால் உற்பத்தியில் 25 சதவிகித பங்களிப்பை இந்தியா வழங்கி வருவதாக கூறியுள்ள அரசு, கடந்த 2024-25ம் ஆண்டில் நாள் ஒன்றுக்கு தனிநபர் ஒருவருக்கு 485 கிராம் பால் கிடைப்பதை உறுதி செய்யப்பட்டுள்ளதாக கூறியுள்ளது.

கால்நடைகள், பால்பொருட்கள், கோழிப்பண்ணை மற்றும் மீன்வளம் உள்ளிட்ட துறைகளின் மூலம் இந்திய விவசாயிகளின் வாழ்வாதாரம் மேம்படுத்தப்பட்டுள்ளதாக கூறியுள்ளது.



ஈரான்

ஈரான் மீது அமெரிக்க - இஸ்ரேல் கூட்டுப்படைகள் நடத்திய வான்வழி தாக்குதலில் ஈரான் தலைவர் அயதுல்லா கமேனி கொல்லப்பட்டதாக அந்நாட்டு அரசு ஊடகம் அறிவித்துள்ளது.

அவரது மறைவை அடுத்து அந்நாட்டு அதிபர் மசூத் பெஷேக்சியன், தலைமை நீதிபதி கோலம் ஹுசைன் உள்ளிட்டோர் நாட்டை வழிநடத்துவார்கள் என அறிவிக்கப்பட்டுள்ளது.

இதனிடையே ஈரான் தேசிய பாதுகாப்பு கவுன்சில் தலைவரும் கமேனியின் முன்னாள் ஆலோசகருமான லாரிஜானி இடைக்கால குழு அமைக்கப்படும் என்று கூறியுள்ளார்.

அந்நாட்டு மக்கள் புனித தலங்களில் மறைந்த தலைவருக்கு அஞ்சலி செலுத்தி வருகின்றனர்.

இதனிடையே மேற்காசிய நாடுகளில் பதற்றமான சூழல் நிலவுவதை அடுத்து அங்குள்ள இந்தியர்கள் எச்சரிக்கையுடன் இருக்குமாறு இந்திய தூதரகம் அறிவுறுத்தியுள்ளது.

மறு அறிவிப்பு வரும் வரை இஸ்ரேலுக்கு இந்தியர்கள் பயணம் மேற்கொள்ள வேண்டாம் என்றும் தூதரகம் கேட்டுக்கொண்டுள்ளது.

வளைகுடா நாடுகளில் நிலவும் பதற்றமான சூழலை அடுத்து இந்தியர்களின் பாதுகாப்பை உறுதி செய்யுமாறு அந்நாடுகளின் தலைவர்களை மத்திய வெளியுறவுத்துறை அமைச்சர் டாக்டர் எஸ்.ஜெய்சங்கர் கேட்டுக்கொண்டார்.

இதனிடையே வளைகுடா நாடுகளில் வசிக்கும் தமிழர்கள், அவசர உதவிபெற, டெல்லி தமிழ்நாடு இல்லத்தில் செயல்படும் கட்டுப்பாட்டு அறையை தொடர்பு கொள்ளலாம் என முதலமைச்சர் திரு.மு.க.ஸ்டாலின் தெரிவித்துள்ளார்.

மேற்காசிய நாடுகளில் நிலவும் பதற்றமான சூழலை அடுத்து இந்தியாவிலிருந்து செல்லும் பெரும்பாலான விமான சேவைகள் இன்று ரத்து செய்யப்பட்டுள்ளன.



முதலமைச்சர்

முதலமைச்சர் திரு.மு.க.ஸ்டாலினின் 73-வது பிறந்தநாளை ஒட்டி குடியரசு தலைவர் திருமதி. திரௌபதி முர்மு, பிரதமர் திரு.நரேந்திரமோடி ஆளுநர் திரு.ஆர்.என்.ரவி தமிழ்நாடு காங்கிரஸ் கமிட்டி தலைவர் திரு.செல்வபெருந்தகை உள்ளிட்டோர் வாழ்த்து தெரிவித்துள்ளனர்.



ரயில்

திருச்சி தாம்பரம் இடையே தற்காலிக ரயிலாக இயக்கப்பட்டு வந்த இன்டர்சிட்டி ரயில் சேவை இன்றுமுதல் புதிய நிரந்தர ரயிலாக இயக்கப்படுகிறது.

திருச்சியிலிருந்து மயிலாடுதுறை வந்த ரயிலுக்கு பயணிகள் உற்சாக வரவேற்பு அளித்ததாக எமது செய்தியாளர் தெரிவிக்கிறார்.

.. வாய்ஸ் ..



கோவில்

கும்பகோணம் ஸ்ரீ வரதராஜ பெருமாள் ஆலயத்தில் 12 ஆண்டுகளுக்கு பின்னர் பாதாள அறையிலிருந்து வெளியே

வந்த அத்திவரதர் சுவாமியை இன்றுமுதல் வரும் 10-ம் தேதி வரை பக்தர்கள் தரிசிக்கலாம் என கோவில் நிர்வாகம் அறிவித்துள்ளது.

அரியலூர் மாவட்டம் கங்கைகொண்ட சோழபுரம் பிரகதீஸ்வரர் கோவிலில் மாசிமக தேரோட்டம் இன்று வெகுவிமரிசையாக நடைபெற்றது.

முக்கிய நிகழ்ச்சியான தீர்த்தவாரி நாளை நடைபெறும்.

திருவள்ளூர் மாவட்டம் திருத்தணி சுப்ரமணிய சுவாமி திருக்கோவிலில் மாசி பெருவிழாவில் உற்சவர் முருகப் பெருமானுக்கும், வள்ளியம்மைக்கும் திருக்கல்யாணம் இன்று அதிகாலை நடைபெற்றது.

கடலூர் மாவட்டம் விருத்தகிரீஸ்வரர் திருக்கோவில் மாசிமக தேரோட்டம் இன்று வெகுவிமரிசையாக நடைபெற்றதாக எமது செய்தியாளர் தெரிவிக்கிறார்.

.. வாய்ஸ் ..



மாசிமகம்

மாசிமக திருவிழா நாளை கொண்டாடப் படுவதை ஒட்டி முக்கிய நிகழ்வான தீர்த்தவாரி கும்பகோணம் மகாமக குளக்கரையில் நாளை நடைபெறுகிறது.

இதையொட்டி தஞ்சை மாவட்டத்திற்கு நாளை உள்ளூர் விடுமுறை அறிவிக்கப்பட்டுள்ளது.

இருப்பினும் பொதுத்தேர்வுகள் அறிவிக்கப்பட்டபடி நடைபெறும் என ஆட்சித்தலைவர் திருமதி. பிரியங்கா பங்கஜம் கூறியுள்ளார்.



கிரிக்கெட்

ஐ.சி.சி உலக கோப்பை 20-20 கிரிக்கெட் போட்டியின் சூப்பர் 8 இறுதியாட்டத்தில் கொல்கத்தாவில் இந்தியா இன்றிரவு 7 மணிக்கு வெஸ்ட் இண்டீஸை எதிர்கொள்கிறது.

இப்போட்டியில் வெற்றிபெறும் அணி அரையிறுதி ஆட்டத்தில் வரும் வியாழக்கிழமை இங்கிலாந்துடன் மோதவுள்ளது.

முன்னதாக டெல்லியில் பிற்பகல் 3 மணிக்கு நடைபெறும் மற்றொரு ஆட்டத்தில் தென்னாப்பிரிக்கா - ஸிம்பாப்வேவுடன் மோதுகிறது.



மகளிர் கிரிக்கெட்

ஓவல் ஹாபர்ட்டில் ஆஸ்திரேலியாவிற்கு எதிரான மூன்றாவது இறுதி ஒருநாள் மகளிர் சர்வதேச கிரிக்கெட் போட்டியில் 410 ரன் என்ற வெற்றி இலக்குடன் விளையாடும் இந்தியா சற்றுமுன் 7 ஓவரில் 1 விக்கெட் இழப்பிற்கு 53 ரன் எடுத்திருந்தது.



டென்னிஸ்

ரவாண்டாவில் நடைபெறும் சேலஞ்சர்ஸ் டென்னிஸ் ஆடவர் ஒற்றையர் தகுதிசுற்று அரையிறுதியில் இந்தியாவின் நிதின்குமார் சின்ஹா - ருமேனியாவின் நிக்கோலஸ் டேவிட்டை இன்று எதிர்கொள்கிறார்.



இத்துடன் இந்த செய்தி யறிக்கை முடிவடைந்தது.

